

“ఏమిటి పార్వతి! ఏం చేస్తున్నావ్?”

ఐదునిముషాలుగా వంటగది గుమ్మం దగ్గర నిల్చుని తదేకంగా చూస్తున్నాడు విశ్వం. చేటలో బియ్యంలోని బెడ్డలు పరు తోందనుకున్నాడు. కానీ ఆ పనికాదు ఆమె చెయ్యటం. బియ్యం మీద ఓ పెద్ద సున్నా చుట్టింది వేలితో. ఆ సున్నాలో అడ్డుగీతలూ, నిలువు గీతలూ, చిన్న చిన్న గళ్ళలా వేస్తోంది. తన ఉనికినికూడా గమనించ లేనంతగా తదేకంగా దృష్టి సారించి వుండా గళ్ళమీద! ఇక ఉండబట్టలేక అడిగేశాడు.


త్రుళ్ళిపడి తలెత్తిచూచింది పార్వతి. భర్త అడిగిన ప్రశ్నమిటో, అతగాడు ఎప్పుడు ఆఫీసునుంచి ఇంటికి వచ్చాడో బోధపడలేదు.

“నువ్వేదో బొమ్మలు గీస్తావని..... అఫ్ కోర్స్...అవి ఫలానా బొమ్మలని తెలీదనుకో.....మన పెళ్ళికిముందు, మీ అన్నయ్య నాతో అన్నాడనుకో...ఐనా ఇలా చేటలో బియ్యంమీద చిత్రలేఖనం చేస్తావని నాకు తెలీదు...ఇంతకూ అది అమూర్త శిల్పమా? ఐ మీన్ మాడరన్ ఆర్ట్?” నవ్వుతున్న అతగాడి కళ్ళలో కొంటెతనం ప్రతిఫలిస్తోంది. ఆ సుదీర్ఘ మైన విమర్శకు మరో సమయంలో అయితే చాలా ఘాటైన సమాధానమే చెప్పి వుండేది. కానీ, షుమారు ఓ ఇరవై నిముషాలుగా చేటలో బియ్యం మీద ప్రేళ్ళతో వేస్తున్న ప్లాన్ తాలూకు ఆలోచనలతో బుర్రంతా బరువుగా వుంది. స్టా మీద గిన్నెలోని ఎసరు మరుగుతున్నందుకు నిరర్థనంగా గిన్నెమీది మూత ఎగిరెగిరి పడుతోంది.

“ఎసట్లో బియ్యంవేసి మీకు కాఫీ ఇస్తాను. కూర్చోండి,” అంది మాట మారుస్తూ, అక్కణ్ణుంచి లేచి.

“ఇంతకూ ఆ చిత్ర కళ ఏమిటో చెప్పావుకావు,” పీట వాలుకు కూర్చుని మళ్ళీ మొదటికొచ్చాడు విశ్వం.

యువ దీపావళి ప్రత్యేక సంచిక



“ఊహలూ ఆ సంగతి ఇప్పుడు కాదు.”

“మ రెప్పుడు? ముహూర్తం చూడాలా?”

“మీకు వినే ఓపికా, నాకు చెప్పే తీరికా వున్నప్పుడు చెబుతాను. ఊహ కాఫీ తాగేసెయ్యండి!”

ఇక ఇప్పుడు పార్వతి ఏమీ చెప్పదని తెలుసు విశ్వానికి. మాట్లాడకుండా కాఫీ తాగి తన గదిలోకి వెళ్ళిపోయాడు.

కానీ ఆరోజే కాదు, వరుసగా ఆ తర్వాత తరచూ ఎప్పుడు చూచినా, పార్వతి చేతివ్రేళ్ళు, నేలమీదో, గోడ మీదో, పరుసుమీదో, పీటమీదో, భోజనం చేస్తూ,చేస్తూ కంచంలోనో, చివరకు గాలిలో నైనా సరే సున్నాలు చుట్టడం, గళ్ళు వేయటం, చెరిపివేయటం, స్క్వెర్లు చిత్రించటం, చుక్కలు పెట్టడం, చెరిపి వేయటం లాంటివి విశ్వం చూస్తూనే ఉన్నాడు. అలాటి సమయాలలో పార్వతి ఎంత పరధ్యాన్నంగా వుంటుందోకూడా తెలుసుకున్నాడు. వరండా మెల్లెక్కి వస్తుండగానే, వంట ఇంట్లో మూలగా వున్న పార్వతికి తన పదధ్వని వినిపించేది. నడకనుబట్టి మనిషినిపోల్చుకొని, “వచ్చారు కదూ! ఒక్క ఊణంలో కాఫీ తెస్తున్నా నుండండి!” అంటూ ఎదురొచ్చేది. ఏకొత్త వూహ బుర్రలోకి వచ్చినా, దానిని తనకు వినిపించేవరకూ తహతహ లాడిపోయేది. అలాటి పార్వతి అస్తమానం పరాకుగా

వుంటోంది. ఆమె వెనకగా వచ్చి నిల్చున్నా, గమనించలేనంతటి స్తబ్ధగా తయారయింది. ఈ సున్నాల, ఈ స్క్వెర్ల చిత్రాల, గళ్ళరహస్యమేమిటి?

“కొంపదీసి కుటుంబ నియంత్రణం తాలూకు అడ్వర్ టైజ్ మెంటు కోసం, ఏదేనా కొత్త మోడల్ చిత్రించటంలేదు కదా నువ్వు?” అన్నం తింటూతింటూ మధ్యలో, కంచంలో వరుసగా ఆరు చుక్కలు పెట్టి, ఆ ఆరింటినీ కలుపుతూ ఏదో డిజైన్ వేలితో వేస్తున్న పార్వతి వేపు విస్మయంగా చూస్తూ అడిగాడు విశ్వం.

“ఊహలూ! భోజనం కానీండి.”
సినిమాకని బయల్దేరా రిద్దరూ.

“సరదాగా నడిచే వెడదాం. కొత్తగా ఇళ్ళు కడుతున్న కాలనీ ముందుగా వెడదాం. చాలా అందంగా వున్నాయట కదూ ఆ ఇళ్ళు?” అంది పార్వతి రిక్షా మాట్లాడబోతున్న విశ్వాన్ని వారిస్తూ.

విశ్వం విస్మయంగా చూశాడు. సరదాగా ఎప్పుడేనా అలా నడిచివెడదాం రమ్మంటే “వద్దుబాబూ! అన్ని జతల కళ్ళూ నా కేసే చూస్తున్నట్టూ... ఏదోగా వుంటుంది నాకు. రిక్షాలో పోదాం!” అనే పార్వతేనా ఈ మాటలనటం?

కొత్తగా ఇళ్ళు కడుతున్న ఆ కాలనీలో ఇళ్ళన్నీ ఒక్కోటి ఒక్కో ఫ్యాషన్ లో అందంగా వున్నాయి. పార్వతి చాలా

మెల్లగా నడుస్తోంది. ఒక్కో ఇల్లునూ, కాంపౌండ్ వాల్ నూ, తరచి తరచి చూస్తోంది. ఒక్కోసారి బాగా వెనక పడుతోంది నడవటంలో.

“ఇలా అయితే ఇక ఈ రోజు సినిమా హాల్ కు చేరం పార్వతి! కాకున్నా అసలు సిటీనిగానీ, సిటీలో ఇళ్ళనుగానీ ఎప్పుడూ చూడని వెర్రిబాగుల దానిలా ఏమిటా కళ్ళప్పగించి చూడటం?” చిరాకు పడ్డాడు విశ్వం.

“చూడండి ఆ వెనక ఇల్లు అంతా బావుంది, కానీ వరండా ముందు ఆ వంపేమిటి? ఈ ఇంటి కాంపౌండ్ వాల్ మరీ సింపిల్ గా ఏబ్రాసితనంగా వుంది. అదో, ఆ కొత్త బంగళా బొత్తుగా పురానా మహల్ లా వుంది కదూ?” సినిమా హాల్ లో కూర్చున్నా క కూడా పార్వతి ధోరణి అలాగే వుంది. విశ్వం నుదురుచిట్లించాడు. “పార్వతి! మనం ఆ ఇళ్ళలో వుండబోవటంలేదు ... ఆ ఇళ్ళు మన స్వంత డబ్బుతో కట్టబడుతున్నవి కాదు...ఇక ఇళ్ళ వూసెత్తకు...”

ఆ రాత్రి పడుకోబోతూ హఠాత్తుగా అడిగింది పార్వతి “మందారమాల” అనే పేరు బావుంటుందంటారా? పోనీ “తామరకొలను” కాదూ అంటే “విశ్వ శాంతి?”

దోమతెర సరిచేసుకుంటున్న విశ్వం అదిరిపడ్డాడు. దోమ తెరలోనుంచి కొద్దిగా ముఖం బయటకుపెట్టి...“ఎవరికి? ఎవరికా పేర్లు? అసలా పేర్లేమిటి? కొంపదీసి నువ్వు గాని...?”

అతగాడి కళ్ళ లోని సందేహాలు పసిగట్టిన పార్వతి ఘక్కున నవ్వింది...“ఏం భయం లేదు లెండి ... అదేంకాదు ... అసలా పేర్లలో మీకేది నచ్చింది?”

“ఏదీ నచ్చలేదు. ఇంతకూ పక్కింటి వెంకాయమ్మ మనవరాలికా? ఎదురింటి బుజ్జ బ్బాయిగారి మనవడికా ఆ పేర్ల సెలెక్షన్ ? నాతో అంటే అన్నావుగానీ,

ఎవరితోనూ అనకు నవ్విపోతారు. పూరికే పోరు, నిన్ను “కిల్పాక్”లో చేర్చమని సలహా ఇచ్చి మరీపోతారు.”

పార్వతి చిన్నబుచ్చుకుంది. “ఊహలూ నాకు “మందారమాల” గానీ, “విశ్వ శాంతి”గానీ కావాలి! ఆ పేర్లే బావున్నాయి.”

“సరే, మరో ఐదేళ్ళు పోయాక మనకు పుట్టబోయే అబ్బాయి పేరు, “మందార మాలారావు” అనీ, ఆ తర్వాత మరో ఐదేళ్ళకు పుట్టబోయే అమ్మాయి పేరు “తామర” అనో, కొలనుకుమారి అనో పెడదాం ...” హఠాత్తుగా విశ్వం గొంతులో ఆర్ధ్రత ధ్వనించింది. “పార్వతి! నీకేమైందో నా కర్థం కావటంలేదు. నీ వాలకం చూస్తుంటే, ఏదేనా భయంకర మైన దృశ్యం చూస్తో, సంఘటనను గురించి చదివో నీ బుర్ర పాక్ తినలేదు కదా అనిపిస్తోంది ... ఎన్నడూలేంది ... నువ్వు ప్రతిరోజూ పూజ చేస్తున్నా వేమిటి? నేను పది రోజులుగా గమనిస్తున్నాను ... వంట ఇంటి అలమారులో పెద్ద ఎత్తున దేవుళ్ళు వెలిశారు ... అందరి ఫోటోల మీదా కుంకుమ అక్షతలూ...బాప్ రే! ఏగ్రహం ఆవేశించింది నీలో?”

జాలిగా భర్తవేపు చూచి, ప్రేమగా అతగాడి క్రాప్ సరిచేసింది పార్వతి... “మీరూరికే కంగారు పడకండి, ఏమీ కాలేదు నాకు. దేవుడి దయవుంటే అన్నీ వస్తాయి.”

“ఏమిటా వచ్చేవి?”
“ఏవైనా!”

మరోనాడు ఆఫీసుకు వెళ్ళబోతూ, పది రూపాయల నోటుకు చిల్లరలేక, గబ గబా పార్వతి పెట్టె తీశాడు విశ్వం. సాధారణంగా పార్వతి దగ్గర చిల్లరే వుంటుంది. చిల్లర పోగుచెయ్యటం పార్వతికి హాబీ! అలా పోగుచేసిన చిల్లరతో ఓ ఓవర్లీన్ టీన్ నిండిపోయిందోసారి.

“ఇంత చిల్లరెందుకు పార్వతి!” అని తనడిగితే, “మీకు తెలీదు. ప్రతి చిన్న వస్తువుకూ ఏదో ఓనోటు మార్కాలంటే నాకు చేతులాడవు...” అంటుందేగానీ, ప్రతిచిన్న వస్తువుకూ నోట్లుమార్పి చిల్లరగా మారుస్తునే వుంటుంది! చివరకోసారి, పాలవాడి కివ్వాలిన్న డబ్బుకు, నోట్లు లేక ముప్పై ఆరు రూపాయల చిల్లర వాడి తుండుగుడ్డలో పోసింది! ఆలో చిస్తూ చిల్లరడబ్బా తీసిన విశ్వం కళ్ళు, ఊణ కాలం అక్కడే నిలిచిపోయాయి...తెల్లని కవరులో జాగ్రత్తగా మడిచి పెట్టివున్న లాటరీ టికెట్లు! ఒకటి రెండూ కాదు. పాతిక!...ఒక్కో రాష్ట్రంలోగల రక రకాల లాటరీల తాలూకు టికెట్లు!

“మైగాడ్!” తనను తాను నమ్మలే నట్లు గుండెమీద చెయ్యివేసుకున్నాడు విశ్వం!

లాటరీ టికెట్లు! పూజలు!
“పార్వతి! నీకు విచ్చిపట్టింది! నిజంగా పట్టింది!” తనలో తను గొణుక్కుంటు న్నట్లు అనుకున్నాడు ... కవరుక్రిందనే ఉల్లిపొరపేపర్లో చుట్టివున్న ఓ పెద్ద డ్రాయింగ్ పేపరు కనిపించింది.

“ఇంకా ఏంచేసిందో?” అనుకుంటూనే డ్రాయింగ్ పేపరు విప్పిచూశాడు విశ్వం. ఏదో పెద్ద బంగళాప్లాన్! “ఒక అంగుళం ఈజీక్వల్ టు ఒక అంకణం” అని వ్రాసి వుంది ప్లాన్ క్రింద. అవి నిస్సందేహంగా పార్వతి అక్షరాలే! గదులు, కారిడార్, కార్పెట్, కాంపౌండ్ వాల్, మేడమీదకు మెట్లు, బెడ్ రూం, బాత్ రూమ్స్, లావె ట్రీస్...అన్నీ మార్క చేసివున్నాయి!


“మీకు చిల్లర కావాలన్నా రు ఇవ్వనా?” అంటూ వచ్చిన పార్వతి, ఊణ కాలం ఎదురుగా నిలిచిన దృశ్యంచూచి మ్రాన్నడిపోయింది. ఓ ప్రశాంత సాయం సమయంలో, తనే వివరాలన్నీ చెబుదా మనుకొంటోంది...ఈలోగా విశ్వం వాటిని బయటకు తీశాడు! అతగాడి కళ్ళలో

కోపం, అసహ్యం, ఆశ్చర్యం అన్నీ మిళితమై వున్నాయి...

"...ఇదేమిటి? ఈ టెక్కెట్లు? మొన్న దీపావళికి చీరె కొనుక్కోమని ఇచ్చిన

డబ్బుతో...ఇవి కొన్నావనుకుంటాను! సరే ఈ ప్లాన్ ఏమిటి?"

గబుక్కున భర్తదగ్గరసావచ్చి, అతగాడి ఖజంమీద తల ఆన్ని మెల్లిగా అంది పార్వతి. "ప్లీజ్! అలా కోపంగా చూడకండి...నేనసలేమీ చెప్పలేను భయంతో.. విశ్వానికి జాలి వేసింది..."



"సరే! ఇంతకూ ఇదంతా ఏమిటి?" మృదుత్వం అరువుతెచ్చుకుంటూ అడిగాడు.

"అది మందారమాల!" మెల్లిగా అంది పార్వతి.

"అంటే?" ఆశ్చర్యంగా, అర్థంగాక అడిగాడు విశ్వం.

"ఆ బంగళా పేరు మందారమాల."

"ఎవరిదా బంగళా?"

"మనదే!"

"మనదా!"

"అవును. ఏ లాటరీలోనైనా సరే ఓ లక్షరూపాయలు వస్తే, ముందుగా

“మందారమాల” కట్టిస్తాను...నా మనసు లోని వూహలకూ, నా అభిరుచులకూ తగ్గట్లు కట్టిస్తాను...మనకీ పాత ఇల్లు... ఎప్పుడో మీ తాతలనాడు కట్టిన ఇల్లు... వసతిగాలేదు ... అధునాతన సౌకర్యాలు లేవు...కదూ?” అతగా డేమంటాడోనని భయపడ్డానే చెప్పింది పార్వతి...

క్షణకాలం నిర్ఘాంతపోయి, పార్వతి వేపు కొత్త వ్యక్తిని చూస్తున్నట్లు చూస్తూ అన్నాడు విశ్వం...“పార్వతీ! పార్వతీ! నువ్వేనా మాట్లాడుతున్నది? ఈ గాలి మేడలు, ఈ వూహాగానాలు ... ఈ నేల విడిచిన సాము...ఈ ప్రలోభం...నీలోనే పుట్టాయా? ఆ డబ్బు రావటంకోసమేనా పూజలు? దేవుడినీ నీ స్థాయికిదింపి, అత గాడికి వాటా పెడుతున్నావా నీ గాలి మేడలలో?”

పార్వతి మాట్లాడలేదు. అడ్డానే మరింతగా రెచ్చిపోతాడేమోనని మౌనంగా వుంది...

“... చదువూ, సంస్కారంవున్న నువ్వేనా ఇలా ప్రవర్తించటం? ఈ పాతిక టీక్కెట్లలో ఒక్కటి రాకపోతే?”

గబుక్కున అతగాడి నోటికి సుతారంగా తన చేతివ్రేళ్ళు అడ్డుగా పెట్టింది పార్వతి...

“అలా అనకండి...అశుభం...ఈరోజు శుక్రవారంకూడాను ... లక్ష్మీదేవికి పూజ చేస్తున్నాను...”

విశ్వం మ్రాన్పడిపోయాడు...

పార్వతి సంగతి అతగాడికి బాగా తెలుసు...ఆమె ఒక నిర్ణయం తీసుకుంటే మరి దానికి తిరుగులేదు...మౌనంగా తన నిర్ణయాన్ని అమలు జరుపుకుంటుంది...

“సరే...నీ యిష్టం ... కానీ ... ఇది వ్యసనంగా మారితే మాత్రం నువ్వే నష్ట పడతావు...” విసురుగా బయటకు వచ్చే శాడు విశ్వం.

పార్వతి నవ్వుకుంది. ఈ మగాళ్లెప్పుడూ

ఇంతే! అతివాస్తవంగా ఆలోచించి, అనవసరంగా భయపడుతుంటారు. పాతిక టీక్కెట్లలో ఒక్కటేనా ప్రైజు గెలుచు కోదా? పదిలక్షలుకాకపోతే, ఒక్కలక్ష... కనీసం ఒకలక్ష!

ఈ ఇల్లు తమ స్వంతం దేకావచ్చు... కానీ బొత్తుగా పురాతన పద్ధతిలో కట్ట బడింది. బెడ్ రూంలో మొరటుగావుండే గచ్చునేల...ముతకగోడలు ... బెడ్ రూం ప్రక్కనే బాత్ రూం వుండితీరాలని... ఆ రోజుల్లోని పెద్దలకు ఏం తెలుసు? పోనీ హాలు? ఓ తీరుగావుందా? ఆ పిచ్చి కిటికీలు! వంటిల్లు? రామరామ! ఓ డజనుమంది ఎక్కి కూర్చోవటానికి వీలుగా చుట్టూరా చెక్కల తలుపుల అలమరాలు!

దేవుడా! ఇలాటి పిచ్చిఇంట్లో తను కాబట్టి కాపురం చేస్తోంది...

“మీకేమండీ స్వంత ఇల్లుంది. అద్దె కొంపల అగచాట్లులేవు!” అంటారు చాలా మంది తమ ఫ్రెండ్స్! కానీ, పిచ్చిపిచ్చిగా వున్న ఈ కొంపలోకంటే తనకు అద్దెకొంప లోనే హాయి అనిపిస్తోంది. కొత్త ఇల్లు... కొత్త ఫ్యాషన్ ... ఆయనగా రలానే చిందులుతోక్కనీ ... రేపు కొత్త ఇల్లు కట్టించాక...“మందారమాల” అని నామ కరణం చేశాక...విశాలమైన బెడ్ రూమ్స్, చక్కటి పెద్ద హాలు, ముచ్చలైన డైనింగ్ హాల్, పెద్ద కిచన్ ... మేడమీద విశాల మైన గదులు...చుట్టూరా కొత్త ఫ్యాషన్ లో కాంపౌండ్ వాల్... చూచి మురిసి మూర్ఛపోయా?

షుమారు మూడునెలలు పార్వతి అలాగే...అలాగే తియ్యతియ్యటి ఆలోచనలలో తేలిపోతూనేవుంది. విశ్వంమాత్రం కొత్తయిల్లు గురించి లేనిపోని కామెంట్స్ పమీ చెయ్యలేదు...కానీ అప్పుడప్పుడూ వ్యంగ్యంగా...“పోనీ పార్వతీ! మందార మాలకంటే, విశ్వ శాంతే బావుంటుందేమో?” అనేవాడు.

పార్వతి కళ్లలో ఎరుపుజీరలు చూచి,

“పోనే! నాకెందుకు? కొత్త ఇల్లు కట్టించేది నువ్వు ... నీ కేపేరు నచ్చితే అదే పెడదాం!” అనేస్తున్నాడు.

అన్ని లాటరీల ఫలితాలూ, అన్ని పేపర్లలో వరుసగా రావటం మొదలెట్టాయి. పరీక్షా ఫలితాలకంటే ఎక్కువ ఆసక్తితో, ఒక్కో టీక్కెట్టు నంబరు చేతబట్టుక పేపరు చూస్తోంది పార్వతి.

నెలరోజులు గిరున తిరిగిపోయాయి. ఆఖరు టీక్కెట్టు ఫలితం కూడా తేలి పోయింది.

ఒక్కోరోజు గడిచేకొద్దీ ఒక్కోరకంగా పార్వతిలో నిరాశ, నిస్పృహ పాచి పోయాయి! చివరిరోజు...ఇక ఆపుకోలేక భోరున ఏడ్చేసింది...పెద్ద జబ్బుచేసి, లంకణాలు చేసినదానిలా అయిపోయింది!

అలా కుమిలికుమిలిపోతున్న పార్వతిని చూస్తున్న కొద్దీ విశ్వంలో జాలిముంచుకు వచ్చింది.

“పార్వతీ! బాధపడకు...నేను ముందే చెప్పాను...” విశ్వం మాటలు పూర్తి కాకముందే దెబ్బతిన్న కోడెత్రాచులా లేచింది పార్వతి ... “మీ కిప్పుడు సంతోషంగా వుందా? మీమాటే నెగ్గిందని గర్వంగా వుందా?” దుఃఖంతో ఆమె కంఠం గాఢదికమైపోయింది.

విశ్వం మృదువుగా ఆమె భుజంమీద చేతులు వేశాడు...“పిచ్చిపార్వతీ! ఇన్నేళ్ల సాహచర్యంలో ... నా గురించి నువ్వు తెలుసుకుంది ఇంతేనా?...”

పార్వతి మాట్లాడలేదు.

“ఈ లాటరీ లూ ... ఇదో వ్యసనం పార్వతీ! మరోసారి, మరోసారి ప్రైజు వస్తుందంటూ మనిషిని ప్రలోభపెట్టేస్తాయి. జూదరి మనస్తత్వాన్ని పెంచుతాయి... దాంతో పగటికలలు ఎక్కువై, కర్తవ్యం విస్మరిస్తాడు మనిషి ... నువ్వేచూడు ... ఈ మూడునెలలుగా నువ్వేదో వూహాలో కంఠం నే బ్రతుకుతున్నావు...ఆ రాబోయే డబ్బుతో, కట్టబోయే బంగ

శాలో, కాలక్షేపం చేస్తున్నావు. అందుకు ఎన్ని బంగళాల ప్లానులు నీ బుర్రలో మెదిలాయి? గాలిలోకూడా నీ చేతివ్రేళ్ళు ఇంటి నమూనానే తయారుచేస్తూ వున్నాయి. ఈ పున్న ఇంటిపీద అసహ్యం కలుగజేస్తాయి.. ఆలూలేదు, చూలూలేదన్నట్లు చేతిలో డబ్బు లేకున్నా, ఇంటిపేరు నిర్ణయించేస్థితికి వచ్చావు... ఇంటి చుట్టూరా నాలే మొక్కలగురించి ఆలోచించావు... అందుకోసం నీవు మరోమెట్టు దిజారావు కాదా?"

విశ్వం డణకాలం ఆగాడు. పార్వతి విస్ఫోరిత నేత్రాలతో అతగాడి వేపు చూస్తోంది... "మమనకు మించిన దైవం, మానవత్వాన్ని మించిన దైవత్వం, మానవసేవను మించిన పూజ మరొకటి లేదనేదానివి... కానీ... కానీ... డబ్బుకోసం... డబ్బు రావాలనే కోర్కెకోసం... సువ్వు పూజలు మొవలెట్టావు... దేవుడికి

ఆశలు చూపావు... మంత్రాలతో, స్తోత్రాలతో... దేవుడా అంటూ దేవిరిస్తున్నావు... ఇంతకు మించిన ఆత్మవంచన... ఇంకా మించిన నైతికవతనం... మరోటుందా?"

"వద్దు... వద్దు... ఇంకా ఇంకా... ఇంకేమీ చెప్పొద్దు!" చనమీన తనకే రేగిన కోపంతో గట్టిగా అరిచింది పార్వతి.

"సో... సో... ఇంకేమీ చెప్పను..." మృదువుగా అంటూ, పార్వతి చుట్టూరా చేతులు వేశాడు విశ్వం... కొన్ని ఊణాలు గడిచాయి.

"పార్వతి... ఇలా చూడు..." ఆమె చెవిదగ్గరగా అతగాడి మృదుమధురకంఠ స్వరం కువకువలాడింది.

పార్వతి మెల్లిగా తలెత్తి భర్త కళ్ళలోకి చూచింది. ఆమె అరమోద్దు కన్నుల్లో... కొండంత సిగ్గు గూడుకట్టుకుని వుంది.

"సిగ్గుపడకు... సిగ్గుపడాల్సిం దేమీలే

దిందులో... ఒక్కోసారి మనిషి కోర్కెలు... మనిషినలా వెర్రితనంలోకి లాగివేస్తాయి... చూడు పార్వతి... ఈ నా ఛాతీ... నీ 'మందారమాల' కాదూ? ఈ నా బాహు పరిధిలో నువ్వుహించుకొనే ఆ అందమైన కొత్త ఇంటిలోని హాయిలేదూ? నాకు మాత్రం... నీ ఎదలో ఇలా తలదాచుకుంటే చాలు... కోటి "విశ్వశాంతులు" కనిపిస్తాయి... కొన్ని కోట్ల "తామర కొలను"ల హాయి లభిస్తుంది... కొన్ని వేల కొత్త ఇళ్ళు కట్టిన ఆనందం పొందుతాను... నాకీ నిండు ఇల్లు చాలు... ఈ ఈ పాత ఇల్లు చాలు..."

ఆమె చేతులు అప్రయత్నంగా అతగాడి చుట్టూరా పెనవేసుకు పోయాయి... ఇరువురి గుండెల్లోనూ మందారమాలలు వూగుతున్నాయి... కోటి తామరలు విచ్చుకున్నాయి... కోటానుకోట్ల శాంతికిరణాలు, కాంతికిరణాల్లా వ్యాపించాయి.

